

بسم الله الرحمن الرحيم

د پيل خبرې

د رئيس تحرير په قلم

الحمد لله رب العلمين والصلاة والسلام على سيد الأنبياء والمرسلين وعلى آله و أصحابه

د سلام پوهنتون علمي مجلې دا گڼه په داسې حال کې د درنو لوستونکو مخ ته ردو چې په افغانستان کې په بېلابېلو ډگرونو کې يو له بل څخه متفاوتې تجربې سرته رسېږي، هر څوک چې هر څومره وړتيا لري د هماغې په اندازه کارونه سرته رسوي، څوک ښه روان دي او د نورو په نسبت ښې لاسته راوړنې لري او څوک يواځې د دې کونښن کوي چې ورسپارل شوې ادارې فعالې وساتي، او يو شمېر خو د دې توان هم نه لري چې حتی ورسپارل شوې ادارې فعالې وساتلی شي.

لومړی: د اقتصادي ازادۍ لپاره د يوې استراتېژۍ د ترسيم اړتيا

په دې لړ کې د رياست الوزرا اقتصادي مرستيال ښاغلی ملا عبد الغني برادر يو له هغو شخصيتونو څخه دی چې په تيره موده کې يې تر خپل توان پورې هڅه کړې چې د افغانستان د اقتصادي پرمختگ لپاره مهمې او بنسټيزې پروژې په لاره واچوي، او يا هم د پخواني نظام څخه ورپاتې مهمې پروژې بشپړې کړي، او دا ټول په دې موخه چې افغانستان د اقتصاد له پلوه پر خپلو پښو ودرېږي او خپله اقتصادي ازادې ترلاسه کړي، په ځان بسيا وي او د خپلو بنسټيزو اړتيا په اړه چا ته محتاج پاتې نه شي، همدا راز د هېواد د بوديچې لپاره داسې عوايد برابر کړي شي چې هېواد د خپلو عادي او پراختيايي مصرفونو او بوديچې لپاره بل چا ته اړ نه وي، دا يو استراتېژيک او مثبت فکر دی.

د هېواد او نظام د فوري اړتياو د پوره کولو لپاره اوس زيات ترکيز د کانونو په پلورلو او اجاره ورکولو دی، په دې لړ کې د ۱۴۰۲ هل کال د وړي د مياشتې په لومړيو ورځو کې د کانونو او صنايعو وزارت له لورې د شا او خوا اوه مليارډو ډالرو په ارزښت د کانونو د استخراج قراردادونه د بهرنيو او داخلي شرکتونو سره لاسليک شول، د هېواد د فوري او عاجلو اقتصادي ستونزو د هوارولو لپاره دا يو ښه او دستاينې وړ گام دی خو يو داسې حل نه دی چې په اوږد مهال کې زموږ د هېواد اقتصادي ستونزې هوارې کړي شي.

له همدې امله د هېواد د اقتصادي ستونزو د بنسټيز حل لپاره د دې اړتيا ده چې د اقتصادي پراختيا لپاره په يوې ملي استراتېژۍ فکر وشي او يوه مدونه وثيقه ترتيب کړي شي چې بيا د هغې په رڼا کې د اقتصادي سکتور اړوند وزارتونه خپلې استراتېژياني جوړې کړي، او بيا د هر کال په پلان کې دې استراتېژيکو اهدافو ته ځای ورکړي او د هر کال په دوران کې يې د يوې برخې اهدافو د لاس ته راوړلو کونښن وکړي.

په دې استراتیژي کې باید لاندې امور په نظر کې ونیول شي

لومړی: تر هر څه دمخه باید د دې لپاره لرلید وټاکل شي او هغه دا چې د څو کالو په جریان کې باید افغانستان په داسې یو هېواد بدل شي چې په اقتصادي توګه په ځان بسیا وي، د خپلې تشغیلي او پراختیایي بودیجې لپاره د هیڅ بهرني هېواد او مؤسسې مرستې ته اړ، نه وي.

دویم: د لویو اقتصادي پروژو په پلي کولو کې یواځې د هېواد لوی اقتصاد په نظر کې نه وي، هغه خو به په طبیعي توګه د لویو پروژو د پلي کولو سره پرمختګ کوي خو باید کاري فرصتونو او انفرادي او وړو کاروبارونو ته هم د دې په ضمن کې فرصت برابر کړی شي، ځکه چې دا یو د هغو بنسټیزو لارو څخه یوه ده چې د هغې له لارې عامو خلکو او د هېواد وګړو ته د اقتصادي پراختیا او ودې، نښکې رسېږي.

درېم: د اقتصادي استراتیژي د جوړولو او پلي کولو څخه مخکې باید داسې قوانین جوړ شي چې په متوازن ډول د پانګې اچوونکو او همدا راز د ګټې اخیستونکو (مستهلکینو)، دواړو ګټې په کې په نظر کې وساتل شي، دا قوانین باید داسې نه وي چې یواځې د پانګه والو ګټې خوندي کوي، او نه یواځې داسې وي چې د ګټې اخیستونکو (مستهلکینو) ګټې خوندي کوي او پانګه وال په پانګه اچونې پښېمانه کړي، بلکې باید متوازن قوانین وي، دا قوانین ډېر تخصصي او منسجم کار ته اړتیا لري، په دې کې باید د نورو هېوادونو له تجربو څخه هم ګټه پورته کړی شي.

څلورم: په دې استراتیژي کې باید د دې خیال وساتل شي چې د هېواد د طبیعي زېرمو څخه د استفادې په وخت کې د راتلونکو نسلونو حق هم په نظر کې وساتل شي، ځکه په دې زېرمو کې د هېواد راتلونکي نسلونه هم شریک دي او الله تعالی د عدل او انصاف حکم کوي، او عدل دې ته ویل کېږي چې حق دار ته خپل حق وسپارل شي.

پنځم: د اقتصادي پراختیا لپاره زیربنا جوړول د یوې کامیابې استراتیژي بنسټیزه اړتیا ده، که زیر بناوې جوړې نه شي هر ډول پلانونه او استراتیژیانې د کاغذ پرمخ کښې پاتې کېږي او څه پرې نه مرتبېږي، د اقتصادي زېربناو څخه مو هدف دا دې چې په هر اقتصادي ډګر کې د پرمختګ لپاره اړینې او بنسټیزې اړتیاوې برابرې کړی شي، چې تر ټولو اړین یې د انرژي سرچینې دي لکه بریښنا، گاز او داسې نور، د سرکونو جال خپرول، د صنعتي لویو کارخانو او پروسس ځایونو رامنځته کول، توریزم (سیاحت) لپاره د هوټلونو جوړول، د سفري اسانتیاو برابرول او ډېر داسې نورې اسانتیاوې چې له شتون پرته یې اقتصادي پراختیا نه شي رامنځته کېدلی، له نیکه مرغه د سرکونو جوړولو ته په تېر نظام کې ډېره پاملرنه شوی ده، خو کوم سرکونه چې ترمیم ته اړتیا لري هغه باید ترمیم شي او ښه معیار سره وساتل شي، د انرژي په برخه کې ډېرې پاملرنې ته اړتیا ده، د برېښنا د بندونو جوړول چې د کرهڼې د ابو لګولو سیستم هم ورسره پراختیا مومي، د بادي برېښنا، او لمړیزې برېښنا پروژې په لاره اچول ډېر اړین دي، تر څو برېښنا نه وي هیڅ ډول اقتصادي پراختیا ممکنه نه ده.

د اقتصادي استراتېژۍ بنسټيز ډگرونه

هغه ډگرونه چې د هېوادونو اقتصاد په پښو درولئ شي گڼ شمېر کېدلی شي، خو په افغانستان کې که موږ په لاندې ډگرونو تمرکز وکړو او د اقتصادي پراختيايي استراتېژۍ برخه يې وگرځوو، کېدلی شي په دې برخو د اهتمام په نتيجه کې موږ د اقتصادي پراختيا او دوامداره پرمختگ موخو ته ژر ورسېږو، دا ډگرونه چې په دې اقتصادي استراتېژۍ کې بايد ځای ورکړی شي په لاندې ډول دي:

لومړی ډگر: کرهنه او مالداري

کرهنه له پخوا راهيسې د افغانستان د اقتصاد لويه برخه جوړوي، يو وخت د افغانستان اقتصاد ۷۵٪ په کرهنې او مالدارۍ ولاړ وه، په دې اړه بايد موږ تر هر څه دمخه دا هدف وټاکو چې د څو کالو په جريان کې خپل خوراکي توکي د هېواد په دننه کې پيدا کړو، په ټولو خوراکي توکو کې بايد په ځان بسيا شو، د دې تر څنگ د هېواد څخه بهر ته د خوراکي توکو د صادرولو هدف هم د ځان سره ولرو، په اوسنيو حالاتو کې موږ، په کور دننه د خپلې اړتيا بنسټيزې غلې دانې هم په ډېر کم مقدار پيدا کوو، د بېلگې په توگه غنم چې کله موسم ښه وي بيا هم موږ خپلې اړتيا د ۵۰ څخه تر ۵۵ فيصدو پورې پيداوار لرو او کله چې وچکالي وي نو دا فيصدي نوره هم ښکته راځي^۱، بله بنسټيزه غله وريجې دي سره له دې چې زموږ هېوادوال وريجې زياتې استعمالوي خو سره له دې هم ډېره کمه اندازه د هېواد په دننه توليدېږي، د نورو غلو لکه دالونه، نخود، لوبيا او نور ډېر څو تقريبا په بشپړ ډول له بهر څخه واردېږي، موږ په افغانستان کې ډېره زياته بوره استعمالوو خو د توليد کچه يې صفر ده، همدا حال د غوړو او خوراکي تيلو هم دی چې په بشپړ ډول له بهر څخه واردېږي او د هېواد يوه لويه برخه بهرني استراتېژيک اسعار په دې کې مصرفېږي، دا اوسنی حالت د افغانستان په څېر يو هېواد لپاره د منلو وړ نه دی، ځکه د کرهنې ډېر زيات فرصتونه لري.

په کرهنه او مالدارۍ کې په ځان د بسيا کېدلو لپاره د دې اړتيا ده چې موږ خپله کرهنه او مالداري د کرهنې او مالدارۍ معاصرو طريقو ته واړوو، ماشيني کرهنې ته په افغانستان کې رواج ورکړو، د وړو وړو مساحتونو پر ځای په لويو مساحتونو کې کښت وکړو، د ماشينونو له لارې يې راټول کړو او ټول پروسس يې د ماشينونو له لارې سرته ورسېږي، مالداري بايد زياته او منظمه شي، تر څو د کرهنې لپاره هم د طبيعي سرو څخه هم ممکنه شي او د کيمياوي سرو څخه د توان تر بريده ځان وساتو.

دې ته هم اړتيا ده چې موږ د خپلو اوبو سم مديريت وکړو، هغه مقدار اوبه چې د واورو او بارانونو له لارې د الله تعالی د يو لوی نعمت په توگه موږ ته راکول کېږي، او بيا د سيندونو او وپالو په شکل بهېږي او له هېواد څخه بهر ته وځي، دا اوبه بايد د خپلې کرهنې او مالدارۍ لپاره د هېواد په دننه کې

^۱ - په افغانستان کې د څه شماریاتو له پلوه افغانستان څه د پاسه اوه ميلونه ميټريک ټنو غنمو ته اړتيا لري او زموږ د کور دننه پيداوار څلور ميلونه ميټريک ټنه دی.

په منظم ډول ذخیره کړو، برېښنا ترې تولید کړو او د اړتیا په وخت کې ترې استفاده وکړو، په دې لړ کې د قوش تېپې کانال ډېره د قدر وړ پروژې ده، دا ډول نورې پروژې هم باید په کار واچول شي.

په دې لړ کې دې ته هم باید متوجه وه اوسېږو چې د اصلاح شوو تخمونو څخه د استفادې ترڅنګ خپل سنتي او روايتي تخمونه هم وساتو، د افغانستان د زراعتي توکو د امتياز يوه نقطه هم همدا ده چې زيات زراعتي توکي او مېوې يې طبيعي دي او تر اوسه د اصلاح شوو تخمونو څخه زياته استفاده نه کېږي.

د هغه مېوو او ترکاریو لپاره باید سرې خونې جوړې کړو چې په موسم کې خو زموږ له اړتیا څخه زیاتې وي او کروندګر یې باید په ډېره کمه بیه خرڅې کړي، خو ډېر لږ وخت وروسته موږ د هماغه شیانو بېرته واردولو ته اړ یو، د بېلګې په توګه په مېوو کې انګور، منې او داسې نور په موسم کې یې ډېر په ټیټه بیه پلورل کېږي او بیا لږ وروسته یې د نورو هېوادونو څخه د ډېرو پیسو په مقابل کې واردوو، همدا د ترکاریو حالت هم دی، موږ په موسم کې رومیان، پیاز، آلوګان، گازرې او داسې نور په ډېره کمه بیه خرڅوو، د بېلګې په توګه سړ کال زموږ په کلي کې پیاز چې په ګاونډیو هېوادونو کې هم شهرت لري «د مزینې پیاز» یو من «اوه کیلو» له پنځلس افغانیو څخه تر شلو افغانیو پورې خرڅېدل، له دې امله چې موږ یې د ساتلو لپاره سرې خونې نه لرو نو لږ وخت وروسته یې په څو چنده بیه بېرته له ګاونډیو هېوادونو څخه بېرته واردوو، که د دې لپاره موږ د یو منظم پلان له مخې ترتیبات ونیسو، سرې خونې ورته جوړې کړو، او په موسم کې د خپلې اړتیا څخه زیاتې مېوې او ترکاریې په کې وساتو نو ډېره زیاته سرمایه سپمولی شو.

د دې ترڅنګ د هېواد د شرقي سرحد سربېره د خپلو مالونو د لېږد لپاره بدیلې لارې هم لټول پکار دي، ځکه که موږ نړیوال مارکیټ ته خپل مالونه ورسولی شو نو دا به د کروندګر لپاره د تشویق یوه لویه وسیله وي، او له دې لارې به د تجارت انډول را ښه کړی شو، د افغانستان په څېر یو هېواد چې بحر ته لار و نه لري دې ته اړتیا لري چې متبادلې لارې ولري، ځکه د کرهڼیزو توکو د صادراتو وخت ډېر محدود وي او کله چې دا محدود وخت له لاسه لاړ شي بیا د کروندګر د ټول فصل محصولات او خواري ضایع کېږي.

که بیا هم څه کرهڼیز محصولات پاتې کېږي او نړیوالو مارکیټونو ته یې نه شو رسولی، او د خپل داخلي مارکیټ له اړتیا څخه هم زیات وي نو بیا د هغه لپاره وړې او لویې د خوراكي موادو د پروسس کارخانې او واحدونه رامنځته کول پکار دي چې په علمي طریق یې د وچولو او له تازه مېوو څخه د نورو مصنوعاتو (د مېوو اوبه، مرباګانې، خواړه خواړه، وچې کړی شوی مېوې) د جوړولو په اړه ګټه پورته شي، او په دې توګه یې موږ عمر زیات کړی شو، او بیا د هغه مصنوعاتو څخه د خپل مارکیټ د اشباع کولو لپاره هم کار واخیستل شي، او همدا راز بیرون د صادرو لپاره ترې هم کار واخیستل شي، د بېلګې په توګه د خربوزې، خټکي، انځر، شفتالو، زردالو، گازرو او داسې نورې مېوې که پاکې او د معیارونو سره سمې وچې شي او په ښه پیکنګ کې نړیوالو ته وړاندې شي نو د افغانستان مېوې به په نړیوال مارکیټ

کې حتما خپل ځای ولري، همدا راز یو شمېر نور کرهڼیز محصولاتو څخه د مېوو اوبه په ښه پیکنگ کې خلکو ته وړاندې کولی شو لکه د هندوانې او شفتالو اوبه او داسې نور، همدا راز د یو شمېر مېوو څخه مرباگانې جوړولی شو، او په دې توګه به مور خپل کرهڼیز محصولات په بشپړ ډول خلکو ته رسولی وي، همدا راز د غنمو څخه نور محصولات جوړول چې زموږ د ورځیني خوراک برخه ګرځېدلي دي لکه آس او ماکرونی او داسې نور د دې ډول محصولات د تولید لپاره دلته ګامونه پورته کول په کار دي.

که مو دا کارونه وکړل مور به کرهڼه د صنعت سره تړلی وي، او یو به بل تقویه کوي، صنعت کاران به د کروندګرو کرهڼیز توکی له مخکې اخلي، او په دې توګه به په آرام او مطمئن زړه خپل کار او انتاج ته ادامه ورکوي، دا تشویش به ورسره نه وي چې محصولات به څنګه کېږي؟ او چېرته به یې خرڅوم؟ او کله چې دهقان مطمئن شو نو بیا به محصولات هم ډېر وي او ټولنه به خوشحاله وي.

دویم ډګر: د افغانستان له لارې د توکو لېږد رالېږد (Transit)

د افغانستان د خلکو او دولت لپاره د عایداتو یو بل لویه منبع د بهرنیو هېوادونو د سوداګریزو مالونو او د خپلو اړتیا وړ توکو تګ راتګ دی، دا هم باید د اقتصادي استراتېژۍ یوه مهمه برخه وي، او په ټوله کې باید د دې لپاره هم یوه ملي استراتېژي ترسیم شي، د دې اهمیت له هېڅ چا هم پټ نه دی، دې ته هم باید جدي پاملرنه وشي، د دې راکړې ورکړې لپاره چې څه اړین دي باید تر سره شي، چې خلک په مطمئن زړه خپل توکي د افغانستان له لارې نورو هېوادونو ته ورسوي، د ترانزیت (د مالونو تګ راتګ) څخه یوازې په موټرو بار توکي نه دي سره له دې چې دا یې یو بنسټیز عنصر دی، بلکې له دې څخه د برېښنا، ګاز او نورو پایب لاینونو تېرېدل هم شامل دي خو د دې کار، د ښه سرته رسولو لپاره څو شیانو ته اړتیا ده چې باید تر سره شي، که دا کارونه تر سره نه شي بیا د دې برخې پراختیا ممکنه نه برېښي:

- د ټولو هېوادونو او په ځانګړې توګه د ګاونډیو سره ښې او مثبتې اړیکې ساتل.
- داسې قوانین جوړول چې د ترانزیت (د مالونو د تېرېدلو راتېرېدلو) کار اسان کړي او د سوداګرو لپاره په کې اسانتیاوې وجود ولري.
- زیر بناوې جوړول او هغه د سیمه ایزو او نړیوالو معیارونو سره سم ساتل او حفاظت یې کول، لکه سرکونه، هوایي میدانونه او د اورګاډي پټلۍ او داسې نور.
- په کور دننه د امن او امان حالت په دائمې توګه مستقر ساتل، چې هېڅوک د خپلو مالونو د لېږد رالېږد په وخت کې د هېڅ ډول تشویش سره مخ نه وي.

درېم ډګر: صنعت او د کانونو استخراج

دا یو هغه بل ډګر دی چې باید د افغانستان د اقتصادي پراختیا د ملي استراتېژۍ برخه وي، د دې برخې اهمیت له دې امله هم ډېر دی چې د نړۍ د ټولو هېوادونو سترګې په افغانستان باندې ښخې دي، هر څوک غواړي په دې کې دلته پانګونه وکړي، دا طبیعي زېرمې که له یوې لورې د افغانستان لپاره یوه لویه پانګه ده خو له بل پلوه که په درست ډول مدیریت نه کړی شي یو لوی سرخوړی هم ترې جوړېدی شي، د کانونو په اړه د نړیوالو ځواکونو ترمنځ د ناوړه سیالیو له امله افغانستان بیا د عدم

استقرار لور ته تللی شي، نو له دې امله په دې اړه ډېر ژور فکر په کار دی، په دې اړه یوه مستقلة استراتیژي جوړول اړین دي چې د دی ډگر اړوند ټول قضایا په کې په تفصیل سره بحث او وڅېړل شي، د دې استراتیژي بنسټیزه موخه باید دا وي چې مور څرنګه د نورو موخو ترڅنګ د کانونو د استخراج څخه په افغانستان کې صنعت ته وده ورکولی شو، څرنګه د نورو هېوادونو کمپنی دې ته هڅولی شو چې په افغانستان کې د صنعت په پراختیا کې پانګونه وکړي، چې له دې لارې خلکو ته کاري فرصتونه برابر شي، خو په ابتدایي شکل باید دا لاندې قضیې په پام کې ولرو:

- مور باید د کانونو تقسیم بندي وکړو، د بیلګې په توګه یو هغه کانونه دي چې یوازې د سون د موادو په توګه ترې کار اخیستل کېږي او په خپله د کوم صنعت لپاره د خام موادو حیثیت نه لري، چې پروسس شي او نور د استفادې وړ شيان ترې جوړ شي، او بل هغه کانونه دي چې د پروسس څخه وروسته ترې نور مواد جوړېږي، د لومړي ډول کانونو په اړه یو ډول سیاست خپلولو ته اړتیا ده او د دویم ډول کانونو په اړه بل ډول سیاست پلي کولو ته اړتیا ده.
- هغه کانونه چې د نورو صنعتونو لپاره خام مواد برابروي، او هغه کانونه چې که په ناخالص ډول یې څوک خرڅ کړي یو قیمت لري او که په خالص ډول خرڅ کړی شي بل ډول قیمت لري، د دې کانونو لپاره باید بنسټیز اهداف دا وټاکل شي چې دیو اوږد مهاله پلان له مخې، د دې موادو څخه د سمې ګټه اخیستنې له لارې، مور باید افغانستان ته په صنعتي ډګر کې پرمختګ ورکړو، په بل عبارت سره، په ورو، ورو هغه کارخانې باید هیواد ته راوستل شي، چې دا مواد همدلته پروسس کړي او جوړ شوي توکي یې بهرنیو هېوادونو کې وپلورو، او په پیل کې دا شرط هم پرې کېږدو چې د فني کارکوونکو څخه پرته نور کارګران به د افغانستان وګړي وي، زموږ هیواد وال وي، په اوږد مهاله کي به په اړوند ډګر کې فني تجربه هم افغانانو ته انتقالوي.
- د کانونو د استخراج پروژې باید یو هېواد ته ور نه کړو تر څو د هماغې یو هېواد په ولکه کې و نه لوېږو، سره له دې چې که د هغه هېواد قرارداد مور ته ارزان هم پرېوزي، په عام ډول د مسلمانو هېوادونو په ځانګړې توګه د هغه مسلمانو هېوادونو کامیابو شرکتونو ته فرصت ورکړو چې مور سره په ګاونډ کې نه وي او استعماري کړنې هم و نه لري، په دې توګه به مور د نورو غیر مسلمانو هېوادونو د اتباعو له ناوړو اغېزو څخه هم محفوظ پاتې شو او هم به مو د یو نوي استعمار په دام کې د پریوتو د امکاناتو مخه نیولې وي.
- د پروژو په ورکولو کې باید د افغاني شرکتونو ګډون او مشارکت اړین شرط وګرځوو، او په افغاني شرکتونو دا شرط کېږدو چې په یوې مشخصې مودې کې به د بهرنیو شرکتونو څخه فني زده کړې بشپړوي.
- دې ته هم باید متوجه وه اوسېږو چې په دې سکتور کې د مافیایي کړیو د جوړېدو مخه ونیسو، ځکه دا هماغه د احتکار حالت دی چې شریعت د ډېرو مصالحو له امله په خوراکي توکو کې ناروا ګرځولی دی.

څلورم ډگر: سياحت او تورېزم

افغانستان لرغونې تاريخ لري، په نړيوال تمدن کې يې غوښنه برخه درلوده، او زيات شمېر ډېر مشهور شخصيتونه يې نړۍ ته وړاندې کړي دي، د دې مشهورو شخصيتونو او ورسره د مشهورو سيمو او ښارونو نومونه لکه بلخ، فارياب، بست، هرات او داسې نور يې په پرله پسې توگه د تاريخ، رجالو او د نورو علومو په کتابونو کې په تکرار سره يادېږي، همدا راز په تېرو څلوېښتو کلونو کې په پرله پسې توگه د رسنيو سر ټکي پاتې شوي دي، له دې امله د نړۍ ډېر خلک افغانستان ته د راتگ لپاره ليوالتيا لري .

له دې فرصت څخه گټه اخيستل په کار دي، او تورېزم او سياحت ته وده ورکول پکار دي، او د نورې نړۍ په څېر له دې څخه د هېواد د اقتصاد لپاره د يوې منبع په توگه گټه اخيستل اړين دي، او دا ځکه چې تورېزم، هېواد ته لويه سرمايه د ځان سره راوړي، خو په عين حال کې د خپل ځان سره څه کلتوري ستونزې هم راوړي، که موږ په دې وتوانېږو چې د ستونزو څخه يې مخنيوی وکړو او مثبت اړخونه يې ترويج کړو نو دا د هېواد د اقتصاد لپاره يوه لويه منبع گرځېدلی شي، خو د دې تورېزم څخه د مثبتې گټې اخيستني لپاره بايد يوه دقيقه استراتېژي وټاکو، همدا راز بايد د دې لپاره اړوند اسانتياوې برابرې کړو، لکه هوټلونه، هغه سيمو ته ښه سرکونه چې خلک ورته تلل غواړي، د هېواد هغه سيمو ته چې ښه چاپيريال او پاکه هوا لري د ځنگلونو او طبيعي ښکلا بېرته ورگرځول، د امن او امان حالت په دقيق ډول مستقر ساتل، که دا کارونه سرته ورسېدل نو موږ له دې څخه په اقتصادي او هم په کلتوري ميدان کې ډېره گټه پورته کولی شو.

پنځم ډگر: خدمات

زموږ د هېواد د پانگې يوه لويه برخه په بهرنيو هېوادونو کې د هغوی د خدماتو څخه د استفادې په موخه په مصرف رسېږي، په ځانگړي ډول د صحت، تعليم، چاپ، اداري اسانتياو، انټرنټ، د توکو د لېږد را لېږد او نورو ډېرو ډگرونو کې موږ نورو ته اړ يو، نه يوازې دا چې د بهرنيو هېوادونو څخه په دې ډگر کې سرمايه نه شو را جذبولی بلکې خپلو هېوادوالو ته هم مطلوب خدمات نه شو برابرولی، او دا يو داسې حالت دی چې هيڅ يو با شهامته هېواد يې د ځان لپاره نه خوښوي.

د دې ترڅنگ نور هېوادونه د خدماتو په لړ کې نورو هېوادونو ته ماهر کارگران (Skilled labour) لېږي او له دې لارې هغه کارگران د خپلو کورنيو سره د مرستې لپاره لويه سرمايه هېواد ته را لېږي، له بده مرغه زموږ چې کوم هېوادوال بهرنيو هېوادونو ته ځي له دې امله چې هيڅ مهارت نه لري نو تر ټولو سخت او شاقه کارونه همدوی ته ور تر غاړې وي، موږ اړتيا لرو چې نورو هېوادونو ته ماهر کارگران ولېږو، اول بايد ماهر کارگران د مسلکي انستيتيوتونو څخه فارغ کړو بيا هغوی ته په بهرنيو هېوادونو کې د کار فرصتونه برابر کړو، له يوې لورې به مو خلک په کار لوېدلي وي او له بل پلوه به مو د خپل هېواد لپاره زياته پانگه را جلب کړي وي.

د دې لپاره يوه اوږد مهاله استراتېژي جوړولو ته اړتيا ده چې موږ څنگه کولی شو د څو کلونو په دوران کې نه يوازې دا چې خپلو هېوادوالو ته اړين خدمات برابر کړو او ډېره زياته سرمايه چې د افغانستان څخه د دې غرض لپاره بهر ته ځي، بېرته را وگرځوو او د هېواد په دننه کې دا ډول خدمات

خپلو هېوادوالو ته وړاندې کړو، بلکې د بهرنیو هېوادونو اتباعو ته دلته ښه خدمات وړاندې کړو او دا د خپل هېواد د اقتصادي ځواکمنتیا پیاوړې وسیله وگرځو.

داسې ډگرونه به نور هم وي چې مور یې د اقتصادي ځواکمنتیا لپاره په جوړیدونکي استراتېژي کې ځای پر ځای کړو، که مو یوه اوږد مهاله دا ډول استراتېژي وټاکله او داسې مخلص خلک مو چمتو کړي شول چې گام په گام دا استراتېژي تعقیب کړي نو لږې به نه وي چې مور په ډېره لنډه موده کې د پرمختگ لوړو څوکو ته ورسېږو، او که د پلان او استراتېژي څخه پرته روان و نو نه به حرکت منظم وي، نه به راته دا معلومه وي چې په اوږد مهاله کې مور څه غواړو، او اوس په کوم حالت کې قرار لرو، او دا به داسې یو ورک حالت وي چې هېڅوک یې د ځان لپاره نه خوښووي.

دویم: د دې گڼې مضامین

د سلام د علمي مجلې د طبیعت سره سم په دې گڼه کې هم متنوع مضامین نشر ته سپارل کېږي، په دې کې ټول داسې موضوعات دي چې ټولنه ورته اړتیا لري، د فقهې، تفسیري، ټولنیزو، انجنیري او سیاسي چارو اړوند موضوعات په کې ځای پر ځای شوی دي.

لومړی موضوع چې د «په اوسنیو حالاتو کې د افغانستان د بهرنیو اړیکو اړوند لومړیتوبونو» تر عنوان لاندې د سلام پوهنتون رئیس محترم دکتور مصباح الله عبد الباقي او سلام پوهنتون د تحقیقاتو د مرکز د رئیس محترم استاذ نصیر احمد نویدي له لورې لیکل شوی ده، د یوې طرحې په توگه د اسلامي امارت مشرتابه ته وړاندې شوی، او دا په کې په گوته شوي چې مور په کومو بنیادونو، خپلې بهرنۍ اړیکې رغولی شو، او دا چې څرنگه د ځان سره نور هېوادونه په مثبت ډول ښکېلتیا ته اړ کولی شو، او دا چې کله پراخې اړیکې رامنځته شي نو بیا باید ترې په کومو موخو کې گټه پورته کړی شي، یوه مهمه موضوع ده چې زموږ ټولنه او هېواد ورته اړتیا لري.

دویمه موضوع د سلام پوهنتون د شرعیاتو د پوهنځي د اسلامي تعلیماتو د دپارتمنت غړي او د ماسترۍ استاذ محترم محمد نعیم جلیلي او د شرعیاتو د پوهنځي محترم رئیس استاذ عبد الملک ثاقب له لورې د (د «وقرن في بیوتکن» مبارک ایت راجح تفسیر) تر عنوان لاندې لیکل شوی ده، دا هم د یو مبارک ایت راجح تفسیر په گوته کوي، د دې ایت هغه تفسیر چې یو شمېر علماو کړی دی خلکو ته داسې انگېرنه ورکوي چې گویا ټول امت د الله تعالی کتاب پرې ایښی دی، ځکه که هغه مرجوح تفسیر مراد شي نو په هېڅ ډول به ښځو ته د کور څخه بهر وتلو جواز نه درلودی، سره له دې چې ټول امت د الله په کتاب عمل هم کړی دی او ښځو ته یې په پرده کې د کور څخه د بهر وتلو اجازه هم ورکړی، دا راجح تفسیر څه دی، همدا قضیه په دې بحث کې په دقیقه توگه خپرل شوی ده.

درېمه موضوع چې د (رقابت های غیر قانونی تجارتي والزامات قانونی آن ها) تر عنوان لاندې د محترم استاذ احمد صمدي د حقوقو د پوهنځي رئیس او محترم استاذ عبد الحمید رفعت (چې د حقوقو په پوهنځي کې د قضا او څارنوالۍ د دپارتمنت آمر دی) له خوا لیکل شوی ده، یوه مهمه څېړنه ده چې په سوداگرۍ کې غیر قانوني سیالی څه قانوني نتایج لري، په تجارت کې سیالی ته اړتیا ده،

ځکه احتکار په شریعت کې ناروا دی، خو دا سیالی باید یو چوکاټ ولري، او د سیالی په نوم داسې کارونه و نه کړای شي، چې نورو سیالو شرکتونو او اشخاصو ته زیان ورسوي، خو که څوک له دې چوکاټونو بهر کېږي نو باید څه نتائج د ځان سره ولري، دا چوکاټونه جوړول او ټاکل د قانون کار دی، اوس که څوک د دې چوکاټونو التزام نه کوي هغه باید څه مسؤولیتونه ولري، څه جزا ورته قانون ټاکي، او قانون په څه شکل پانگه والو ته د پانگې مصئونیت تضمینوي؟ په دې اړه دا څېړنه بحث کوي.

څلورمه څېړنه د (د مصنوعي زیرکتیا د پدیدې سپړنه) افسانې، واقعیتونه، او د ټیکنالوژیکي پرمختگونو بدلېدونکي منظره» تر عنوان لاندې د سلام پوهنتون د اقتصاد د پوهنځي محترم رئیس استاد عبد الله صادق او د کمپیوټر ساینس پوهنځي محترم رئیس زرماس گردیوال له لورې لیکلې ده، په دې څېړنه کې یې د مصنوعي زیرکتیا په اړه څه واقعیتونه، هغه اندیښنې چې د خلکو په ذهنونو کې پرتې دي، او همدا راز په بازار کې شته د مصنوعي زیرکتیا سافتویرونه او په ځانگړې توگه هغه چې ژبني ماډلونه بلل کېږي، او خلک ترې عملاً گټه پورته کوي، په ځانگړې توگه په څېړنو او لیکنو کې د دې سافتویرونو او پروگرامونو څخه څه استفاده ممکنه ده، او دا څه نیمگړتیاوې لري دا ټول په دې توصیفي څېړنه کې د لوستونکو مخ ته ایښودل شوي دي.

پنځمه موضوع د (بررسی چگونگی اجراءات محاکم امارت اسلامی در قضایای مدنی در روشنی فرامین و متحد المال ها) چې د حقوقو پوهنځي محترم استاذانو هر یو استاذ فیض الرحمن نظامي او استاذ محمد طارق سیار (د سلام د تحقیقاتي مرکز معاون) له لورې لیکل شوی ده، یوه مهمه موضوع یې څېړلی ده، او هغه دا چې له دې امله چې د اسلامي امارت د قضا پروسه ډېرو خلکو ته څرگنده نه ده، نه دوی کوم ځانگړي قوانین لري او نه کوم پروسیجرونه ټاکل شوي دي، او مدني حقوقي قضیې ډېرې زیاتې دي نو خلک د یو مبهم حالت سره مخ دي، له دې امله دې ته اړتیا لیدل کېږي چې دا وڅېړل شي چې د مدني قضیو د محاکمې پروسه څنګه ترسره کېږي او په دې اړه صادر شوي واثاق څه دي؟ همدا قضیه په دې څېړنه کې سپړل شوی ده.

شپږمه څېړنه په دې مجله کې د (وضعیت آلوده گی هوای شهر کابل و ارتباط آن با تغییر اقلیم) چې محترم پوهاند محمد قاسم صدیقی د سلام پوهنتون د انجینرۍ د پوهنځي استاذ لیکلی ده، په دې اړه یې بحث کړی چې په ژمي کې د دوبي، مني او پسرلي په پرتله په کابل کې د هوا ککړتیا زیاته وي، د دې لاملونه څه دي؟ او دا څنګه باید کنترول کړی شي؟ دا هغه سوالونه دي چې په دې څېړنه کې یې ورته ځوابونه ویلي دي، له دې امله چې دا د خلکو د ژوند سره تړلی موضوع ده نو اهمیت یې ډېر زیات دی، او باید اړونده ادارې یې سپارښتنې عملي کړي.

اوومه موضوع چې د (مشروعیت بیمه از دیدگاه فقه وماهیت حقوقی آن) چې د حقوقو د پوهنځي استاذ د سلام پوهنتون د تضمین کیفیت د ادارې آمر محترم استاذ پرویز ستانکزي او محترم استاذ انعام الله رحمانی د سلام پوهنتون د شرعیاتو پوهنځي استاذ په قلم لیکل شوی ده، یوه مهمه موضوع یې څېړلی ده، د بیمې په اړه د فقهاو نظریات متفاوت دي، څوک یې په بشپړ ډول ناروا بولي، څوک یې

په ټولو صورتونو کې روا بولي او څه داسې دي چې کوم صورتونه يې چې شرعي ممانعت نه لري هغه روا او نور صورتونه يې ناروا بولي، دا قضيه په دې څېړنه کې په تفصيل سره بحث شوی ده، همدا راز دا هم بحث شوی ده چې د بيمې قانوني حيثيت څه دی، په قانون کې دا د کوم ډول عقودو څخه شمېرل شوی ده، د دې موضوع اهميت په دې کې دی چې دا دولت لپاره د عوايدو يو مهم مورد دی، خو اوس دې ته اړتيا ده چې اسلامي امارت په دې اړه څه نظر غوره کوي؟

اتمه څېړنه د (غرس سيخ در کانکريت؛ روش های علمی و تجارب عملی) تر عنوان لاندې محترم استاذ انجنير مختار احمد معصومی او محترم انجنير صاحب محمد حسيب يوسفزاده چې دواړه د سلام پوهنتون د انجنيرۍ د پوهنځي استاذان دي ليکل شوی ده، په دې څېړنه کې ليکوالانو د يوې داسې قضیې لپاره د حل لارو د وړاندې کولو هڅه کړې ده چې خلک بالفعل ورسره مخ دي، او هغه دا چې کله کانکريت سخت شي او بيا هغه سيخونه چې د بل منزل د وصل کولو لپاره پرېښودل شوي و غوڅ کړي شي، او بيا وغواړي چې بل منزل پرې جوړ کړي په دې سخت شوي کانکريت کې د سيخونو د وصل کولو او د دې سيخونو د ټومبلو لارې چارې څه دي؟ داسې لارې چارې چې تعمير د خطر سره مخ نه کړي، همدا هغه قضيه ده چې په دې څېړنه کې ورته ځوابونه لټول شوي دي، په تعميراتي ډگر کې دا يوه لويه ستونزه ده چې خلک ورسره لاس او گريوان دي، په دې اړه د تعميراتو انجنيران له دې علمي څېړنې پوره گټه پورته کولی شي.

نهمه څېړنيزه مقاله په دې گڼه کې د (د پيسو په ارزښت کې د بدلون او د پورونو په ادا کولو يې اغېزې) تر عنوان لاندې د سلام پوهنتون د شرعياتو پوهنځي استاذ محترم محمد آصف کوچي له لورې ليکل شوې ده يوه مهمه او د ټولني د ضرورت وړ موضوع يې څېړلې ده، او هغه دا چې د پور د اخيستلو له وخت څخه د پور د ادا کولو تر وخت پورې که د پيسو په ارزښت کې تفاوت رامنځته شي نو څه کول په کار دي؟ که قرض ورکونکي ته د قرض د ادا کولو د وخت په نرخ قرض ادا کړي شي نو هغه ډېر تواني کېږي، نو په داسې حالاتو کې څه کول په کار دي، په لنډه توگه چې د دې په ځواب کې څه ويل شوي دي په لاندې توگه دي، که د پيسو په ارزښت کې تفاوت لږ وه نو هغه ته اعتبار نشته نو بايد په هماغه اندازه پيسې ورکړي چې د قرض ورکونکي څخه يې اخيستې وي، او که دا تفاوت زيات وه نو بايد هغه تفاوت د با تجربه خلکو له لورې محاسبه شي او تفاوت بايد د قرض د اصل مبلغ سره قرض ورکونکي (دائن) ته ورکړي شي، او دا اضافي پيسې سود او ربا نه بلل کېږي.

دا څېړنې د درنو لوستونکو مخ ته ږدو، او هيله مو دا ده چې دا او داسې نور څېړنيز بحثونه په ټولنه کې يو علمي حرکت او خوځښت را منځته کړي، مور همداسې يو خوځښت ته اړتيا لرو چې زموږ ټولنه د علم او معرفت لور ته سوق کړي، او دا به هغه وخت ممکن وي چې دا علمي څېړنې ولوستلې شي او که څوک يې په اړه څه نظر لري نو په علمي توگه يې نقد کړي، مور به ان شاء الله د سلام د علمي مجلې د پاڼو له لارې د علمي نقدونو خپرولو ته تل هر کلی وايو.

و سبحانك اللهم وبحمدك نشهد أن لا إله إلا أنت نستغفرك ونتوب إليك.